

పొ గ చూ రి న గో డ లు

ఒక బండీ, రెండెడ్లూ ఒక చిన్న మడిచెక్కా, తాటిపెండె—
 ఇదీ తన ఆస్తి. దీని సిగ తరగా, వొంటికి ఏబై యేళ్ళొచ్చాక
 యీమాత్రం చేసుకోవడానికి యింటిల్లపాదీ రెక్కలు విరుచు
 కోవలసివచ్చింది. ఛీ ఎదవబతుకు ! అనుకున్నాడు అప్పన్న.
 అయితే యీ పూరిలో యీమాత్రం ఎవరికుంది, అని సం
 తృప్తిపడ్డాడు మళ్ళీ.

బాగా రాత్రయిందేమో చీకటి దట్టంగా కాటుకలా
 వుంది. అయితే నేం, తన పూరు పొలిమేరకు వచ్చేశాడు
 అప్పన్న. ఈ ప్రదేశంలో తనకు ఏబై ఏళ్ళ పరిచయముంది.
 ఇంక తను కళ్ళుమూసుకుని యింటికి చేరుకోగలడు. చెరువు
 గట్టుమీద పురుగు బుట్రా కాళ్ళలో పడకుండా చేతిలోని
 మువ్వకట్టిన చేసాటి కర్రచప్పుడు చేసుకుంటూ నడుస్తున్నాడు
 అప్పన్న. అంతా అతి నిశ్శబ్దంగా ఉంది. కనుచూపుమేర
 దూరంలో, తన ఊరిలో వొకటి రెండుదీపాలు, వొకటిరెండు
 చిన్నచిన్న చలిమంటలు మసకమసగ్గా కనిపిస్తున్నాయి. ముసలి
 తనంలో కొంచెం రేచీకటున్నది అప్పన్నకి. అయినా అది
 తన పనుల కేమీ అడ్డురాలేదు యింతవరకూ. చెరువుగట్టు
 మీద ఓ నిముషం నిలబడి తలెత్తి పూరువేపుచూశాడు. చీక
 టిలో దృష్టి కేదీ సమంగా ఆనలేదు. ఇదేమిటి ఊరు అప్పుడే
 నిద్రపోతూందేమిటి అనుకున్నాడు. ఈ ఊరు తన తల్లితం
 డ్రులు, తాతముత్తాతలు, తను పుట్టిపెరిగిన పూరు. కాని

ఇప్పుడు ఈ ఊరంటే అసహ్యమేస్తూంది; వొళ్లు మండుతూంది. ఊళ్లో ఎవళ్ళకీ తాగడానికి గంజినీళ్లు లేవు. కాని బ్రాతరు గుడు చూస్తే ఎక్కువ. మంచీ, మర్యాదా, న్యాయం, ధర్మం అనేవి ఎవరిదగ్గరా లేవు; ఎవడికీ బతకడం చాతకాదు; ఎవడైనా బతుకుతూంటే చూడలేరు. ఎవడూ మంచిగా వుండడు; ఎవడేనా మంచిగావుంటే వుండనివ్వరు. తను కొత్తగా బండి, ఎడ్లూ కొన్నాడు. ఊళ్లో ఎవడికీ యిటువంటి ఎడ్లుగాని, బండిగాని లేవు. ఊరంతాకలిసి ఓ వంద కొంపలున్నా పట్టు మని నాలుగుజత లెడ్లు లేవు. అవికూడా రేపో ఎల్లుండో చచ్చేటట్లుంటాయి. అంచేత ఈ ఊరివాళ్లందరికీ కడుపుమంట. ఛీ! అనుకుంటూ నడుస్తున్నాడు.

ఊళ్ళో అందరూ అసలే దర్జిదులు. దానికితోడు చాలమంది సోమరిపోతులు. దబ్బంటే అందరికీ ఆశే. కాని ఎవడికీ అర్జించడం చాతకాదు. ఒక పూటకి గంజినీళ్ళుదొరికితే రెండుపూటలు పనిచెయ్యరు. కాని ఎవడేనా కష్టపడి సంపాదించుకుంటేమాత్రం చూడలేరు. అందరికీ దేవుడంటే పరమభక్తి, ఆతి భయం. కాని అంతా వావాలు చేస్తూనే వుంటారు. చ్చితం!

తనంటే వాళ్ళకీ కుర్మ్య. తనకిమాత్రం ఏముంది? తన తండ్రి తన కా యిల్లా. ఈ చేలోట్రా వదలిపెట్టాడు. తన కష్టారితంగా ఎడ్లూ ఓ మడిచెక్క సంపాదించేడు. ఈమధ్య బండి ఎడ్లూ కొన్నాడు. అయితే తను కష్టపడి పనిచేస్తాడు. తన పెళ్ళాం పొలంలో పనిచేస్తుంది. కూతురు వీధిలో బండ రాయిమీద చిన్న దుకాణంపెట్టి ఎండు చేపలూ, గోంగూర,

మిరపకాయలు, ఉల్లిపాయలు అమ్ముతుంది. పేడ తెచ్చి, పిడకలు పెట్టి బ్రాహ్మాలకూ, కోమట్లకూ అమ్ముతుంది. కొడుకు చిన్నవాడై నా మంచి ప్రయోజకుడు. ఇలా యింటిల్లపాదీ కష్టపడి నాలుగు రాళ్ళు చేసుకుంటే పూరిబాబుగారి సామేదో పడేసుకున్నట్టు యీ పూరివాళ్ళ కెందుకు కడుపుమంట ?

తమ బండీ, ఎడ్లూ కొన్నాక తన జాగాలోనే తన ఇంటి పక్కన సాల వేసుకుందామని, బ్రాహ్మలింటికెళ్ళి మంచిరోజు కనుక్కుని, నేరడరాట తెచ్చి పాతేడు. ఊరువాళ్ళందరికీ మహా కడుపుమంటగావుంది. వీడు సాల ఎలాగేస్తాడో చూడమా అంటూ నలుగురూ చేరేరు. సాల వెయ్యడానికి వీలు లేదన్నారు. అది తన జాగా అన్న విషయం లోకమందరికీ తెలుసన్నాడు. వాళ్ళు కాదన్నారు. అయితే మరి ఎవరిది ? వీ వొక్కడికీ ఆ జాగా తనదని చెప్పడానికి గుండె లేకపోయాయి. అందులో ఓ తెలివైనవాడు, ఆ జాగా ఎవరిది కాదు అమ్మవారిదన్నాడు. ఇంకేం, మంచి సాకు దొరికింది. ఆ జాగాకే కొంత దూరంలో వొక రాయివుంది. దానికి పూజా పునస్కారం జరుగుతుంది. కాని ఈ జాగామాత్రం తనదే నన్నాడు. కావేషీలు పెరిగాయి; దొమ్ములాట జరిగింది. కోర్టుకెక్కుతా నన్నాడు కాని కేసు పోతుందని తెలిసి వాళ్ళు పూరుకున్నారు. కాని అప్పటినుండి వాళ్ళకి మరి కడుపు మంటగా వుంది; కావేషీలు బాగా పెరిగిపోయాయి.

వాళ్ళకి మనసులో కోపముంటే నాదగ్గరకొచ్చి చూపించరాదా? నోరులేని జంతువు అదేం చేసింది? అనుకున్నాడు అప్పన్న. సలసల కాగిన గంజి తెచ్చి తన ఎద్దుమీదపోశారు;

అరిచెయ్యిమేరచర్మం, కాలిపోయింది. ఎంత బాధపడుతూందో? అరవదు, లేవదు, గడ్డి తినదు, కుడితి తాగదు. పాపం నోరు లేని జంతువు, అదేం తప్పచేసింది? అనుకుంటూ మెల్లిగా నడుస్తున్నాడు.

పోన్నూరు మంగలాడికి పశువులవైద్యం తెలుసునంటే అక్కడికి పరుగెట్టేడు అప్పన్న. వాడు పావలా పుచ్చుకొని నూనెలో మందు కలిపిచ్చాడు. ఈ నూనె రాసి జిల్లేడాకేసి కట్టమన్నాడు. రెండు రోజులకల్లా పుండు నల్లగా మాడిపోతుంది చూచుకోమన్నాడు. చేతిలో పట్టుకున్న కొబ్బరిచిప్పలో నూనె పుందో వాలికిపోయిందో అని వేలుపెట్టి చూశాడు అప్పన్న.

కొంచెం దూరాన్న మామిడిచెట్లమధ్య నల్లమారమ్మ గుడి తెల్లగా కనిపిస్తూంది. లోపల చిన్న దీపంకూడా వెలుగు తూన్నట్టుంది. గుడివేపు తిరిగి, చేతిలో చిప్ప నేలపెట్టి దండం పెట్టుకున్నాడు. “తల్లీ నల్లమారమ్మ, రచ్చించు తల్లీ, ఎద్దు లేచి తిరుగుతే నీకు కోడిపిల్ల నిచ్చుకుంటాను తల్లీ” అని మొక్కుకుని మళ్ళీ నడక మొదలెట్టాడు అప్పన్న. కాలి కేదో గట్టిగా తగిలింది. “హై దీని సిగ్గొయ్యి. ఏటది? నాగలిదుక్క. ఆరి! ఈళ్ళు నా దారికడ్డంగా వొగ్గిశారేటి?” అని తిట్టుకుంటూ కాలితోటి దానిని చెరువులోకి తోసేశాడు. చెరువులో నీరు లేదులే తుమ్మచెక్క నానిపోవడానికి అనుకున్నాడు. తన వూరుకూడా ఈ చెరువులాగేవుంది. పటంనూర్పులైన నాలుగు రోజులూ ఊరు కలకలలాడినట్టే వర్షాలుపడిన నాలుగురోజులూ చెరువులో నీళ్ళుంటాయి. తరవాత కాలమంతా చెరువు

గర్భంలో బారెడుమేర బురదనీళ్ళు; ఊళ్లొ కొంచెం గంజి నీళ్ళు—అంతే. ఛీ! ఏం బతుకు! అనుకున్నాడు.

ఊరు దగ్గరపడింది. ఈ గట్టుదాటితే ఊరు. చీకట్లో బక కాగడా, డోలక్కు భజనా తనవేపు వస్తున్నాయి. “నారాయణ, నారాయణ” అనుకుంటూ ఎవరో శవాన్ని మోసు కొస్తున్నారు. “ఇదేటి యింటికాడ కొస్తుంటే శవ మెదురు పడింది? చీతారాం, చీతారాం” అనుకున్నాడు అప్పన్న. బూరుగుచెట్టుకింద కొచ్చేసరికి భజన దగ్గరపడింది. మాలాళ్లు భజన చేస్తున్నారు. ఆ వూరికి భజనపార్టీ అదొక్కటే. ఎవరుచచ్చినా యీ మాల చిన్నిగాడి భజనపార్టీని పిలుచుకు పోతారు.

“ఎవరురా సిన్నిగా” అన్నాడు అప్పన్న.

“గొల్ల రామయ్యకొడుకు”

“అలాగా” అన్నాడు అప్పన్న పరధ్యాన్నంగా.

“రెండు మేకలున్నాయి గదా, నాలుగు రెమ్మ లిరు ద్దామని బాపనోళ్ల రావిసెట్టెక్కినాడు. నాగుపాము కుట్రేసింది.”

“రామ రామ”

“అక్కడ నాగుపా ముందని అందరికీ తెలుసు. ఆడికీ తెలుసు. కాని ఆడి కరమంకాకపోతే ఆ మారాజు జోలి కెందుకెళ్లా లీడు, సెప్పా? మంత్రాలు తంత్రాలు ఏయించినారు. కాని ఏటి నాబం?” అని చెప్పకెళ్ళిపోతున్నాడు సిన్నిగాడు. అప్పన్న కీదంతా వినాలని కుతూహలంలేదు. “పోనీనేరా ఎందు కా సాద, ఆడి కాయురుదాయం సెల్లింది. ఎవ డేటి

సెయ్యగలడు. కాని సిన్నిగా, మా యింటిపనుగాని ఎల్లినా పేట్రా, ఎద్దు కేలాగుందో వచ్చినా తెలుపా!" అన్నాడు అప్పన్న ఆత్మతగా.

"నీ ఎద్దు కేట్రా, మారాజానా గుంది. చాకలి సత్తి గాడు దిష్టితీసి జిల్లేడాకు కట్టమన్నాడట, నీ కోడలు కోడవలి కాల్చి, అగ్గితీసి, బుగ్గితీసి దిష్టితీసి వెంటమీద వాడేసింది. జిల్లేడాకు లేరె ఆవదంలోముంచి కట్టేసింది. ఎద్దు మారాజాలా నెగిచి తిరుగుతూంది" అని చరచర నడిచివెళ్లేడు సిన్నిగాడు. తన్ను వదిలిపెట్టి భజనపాఠీ వెళిపోతూంది. పరుగెత్తి వెళ్ళి కలుసుకొన్నాడు. "గూటిలోని రావసిలకా గూడు దాటి పోయెరా..." అని పాడుకుంటూ భజనపాఠీ సాగిపోయింది. "అమ్మయ్య, బతికింది ఎద్దు. ఇంతకీ తన చెల్లాం తెలిస్తేంది" అనుకుంటూ తాటిపెండెలోంచి నడిచేడు అప్పన్న. యిల్లు దగ్గరపడింది. ఇంకేముంది ఈ తాటిపెండె తాటితే తన ఇల్లు.

"అమ్మయ్య ఎద్దు బతికింది. తల్లి మూలచీమి, నల్లమా తమ్మ రచ్చితే ఈ ఊరోళ్లేటిసెయ్యగలరు" అని మళ్ళీ ఆలోచనలోపడ్డాడు. ఎద్దు చస్తే నూరురూపాయలు నష్టం. కానీ పరకా గనుకనా—ఇంతకీ తన చెల్లాం పిల్లలూ అదృష్టవంతులు. ఈ బండి కాని సంతలకి తోలితే వాకేసారికే అయివారు రూపాయలు దొరుకుతాయి. పట్టుమని నాలుగునెలలు తోలితే నూరు రూపాయలు చెయ్యవచ్చును. కూతురికి భజంతీమేళం, గేసులైటూ పెట్టి వెళ్ళి చెయ్యవచ్చును. పట్నం సంబంధమే చెయ్యాలి. పట్నంపోతే నాలుగు మెతుకులు

తింటుంది. ఛీ, ఊళ్లో సంబంధం మాత్రం చస్తే చెయ్యకూడదు. గంజికేలేని దరిదులు.

గొల్లుమని గోల వినిపిస్తుంది. పరధ్యానం నుండి ఒక్కసారి మేలుకుని తలెత్తించూసేడు. ఇంకేముంది ఊరు అంటుకుంది. మంటలు ఎర్రగా ఆకాశానికి ఎగురుతున్నాయి. “ఓరి బాబోయ్, నాలలో ఎడ్లుండిపోనాయ్ బాబో, యిప్పినారో లేదో...” అని అరుచుకుంటూ పరిగెత్తాడు అప్పన్న.

ఊరంతా అల్లకల్లోలంగా వుంది. మంచాలూ, చింకీ పాతలూ అవీ దారికడ్డుగా పారేశారు. ఆడాళ్ళు, పిల్లలూ అటూ యిటూ పరుగెత్తుతున్నారు. వీడుపులు, మొర్రలు, తిట్లు, శాపాలు.

అప్పన్న పరుగెత్తుకుంటూ ఇంటి దగ్గరకొచ్చేడు.

“ఎడ్లు, ఎడ్లు, నచ్చీ” అని కేకేశాడు. లచ్చి ఏడుస్తూ, తిట్టుకుంటూ వచ్చి “ఇప్పేసి బాపనాళ్ల దొడ్లొ వొగ్గీసినాను మామా” అంది. అప్పన్న మనసు కొంచెం కుదుటబడింది. తన సాల కాలిపోయింది.

బండి కాలుతోంది. దగ్గిరి కెవరెళ్ల గలరు? ఏవరార్ప గలరు?

“మన సాలకి జాతినచ్చినో డెవడో అగెటేసినాడు” అంది లచ్చి తిట్టుకుంటూ. పల్లెటూర్లో ఇంటికి నిప్పుపెట్టకథ అతి తేలిక, అతి సాధారణం. “సూడలేని యెదవ మన నాలొక్కటే కాలి ఊరుకుంటుందనుకున్నాడేటి” అని వేపచెట్టు కిందకొచ్చి రాతిబండమీదకొచ్చి చతికిలపడ్డాడు. అప్పన్నకి మతిపోయింది. అతడి కేమీ అర్థంకావడంలేదు.

మంటలు పూర్తిగా ఆరిపోయాయి. ఊళ్ళో అల్లరి సద్దు కుంది. “ఊళ్ళో సగంకొంపకాలిపోనాది, మామా” అంటూ లచ్చి దగ్గరగా వచ్చి అప్పన్నవొంటిమీద చెయ్యివేసింది. అప్పన్న వొక్కసారి కళ్ళెత్తి లచ్చివేపు చూశాడు.

“ఎలాగున్నావ్”

“బండి కాలిపోయింది. మళ్ళీ బండి సేయించాలంటే ఎనబై రూపాయి లవుతాది, ఎక్కడ తెచ్చేది సెప్ప?”

“సరినే, మన మేటి సెయ్యగలం. నెగు, మంచమేత్తాను తొంగుందువుగాని...” అన్నది లచ్చి.

“ఆళ్ళు బతకనేరు, యింకోరిని బతకనివ్వరు. ఎదవ జలమ. మనిసి జలమెత్తగానే సరా” అంటూ లేచి, చెవి లోంచి చుట్టపీకతీసి ఎలిగించి, చెట్టుకింద మంచంమీద నడుం వాల్చి పడుకున్నాడు అప్పన్న.

చీకట్లో ఆకాశంమీద చుక్కలు మిలమిల మెరుస్తున్నాయి. వేపచెట్టుమీది గబ్బిలాలు రెక్కలు చప్పుడు చేస్తున్నాయి. అప్పన్నకి నిద్ర పట్టడంలేదు. ఇలా తనీ పూళ్ళో ఎంతకాలం బతగ్గలడు? ఊరంతా విరోధులే. తనెవ్వరికీ వ్రపకారం చెయ్యనిమాట నిజమే. కాని తను ఎవ్వరికీ అపకారంకూడా చెయ్యలేదు. తను ఎవడికడుపు కొట్టి అన్యాయంగా డబ్బు సంపాదించలేదు. తన రెక్కలు విరుచుకొని, చెమటోడ్చి నాలుగురాళ్ళు చేసుకున్నాడు. అయితే మరి వాళ్ళ క్షయకు కారణమేమిటి? దారిద్ర్యం, మూర్ఖత్వం, అజ్ఞానం, అవినీతి వ్యాపించివున్న యీ పూళ్ళో కానీ లాభముందంటే ఎటువంటిపాపాలు చెయ్యడానికై నా వెనుదియ్యరు.

అయితే తన్ను బాధించితే వాళ్ల కేమిటి లాభం? ఏమీలేదు.

కాని నీతి అన్నది పూర్తిగా చెడిపోయినతరువాత పచ్చగా వున్నవాడిని చూడ లేకపోవడమే నీతి అయింది. అయితే వీళ్లతో విరోధంగా ఈ ఊళ్ళో యింక బతకడం కష్టం. వాళ్లతో రాజీ చేసుకోవాలి, అని ఆలోచిస్తూండగా ఎప్పుడో నిద్రపట్టింది అప్పన్నకి.

“నెగు, నెగు తెల్లారింది” అన్నది లచ్చి.

అప్పన్న లేచి కళ్లునులువుకొని, చుట్ట వెలిగించి, కాలి పోయిన మొండిగోడలవేపు చూసేడు—అప్పుడే అంతా యిళ్లు తుడుచుకొని, యిళ్ళల్లో సామాను సద్దుకుని వీధుల్లో తిరుగుతున్నారు. వెదురుబద్దలూ, తాటికమ్మలూ, వున్నవారు ఒక రిద్దరు నేతకూడా మొదలుపెట్టారు. ఎవరి మొహాల్లోనూ యిళ్లు కాలిపోయాయనే విచారం ఏమీలేదు. అప్పన్నకు ఎందుకో ఆశ్చర్యమేసింది—

“యిళ్లు కాలిపోతే మారాజుల్లా తిరిగేస్తున్నారేటి?”

అన్నాడు అప్పన్న—

“నేకపోతే వుర్రెట్టుకోమంటావేటి! మంచోడివే—”

అంటూ లచ్చి మంచం ఎత్తి యింట్లోకి పట్టుకుపోయింది— అవును నిజమే, ఈ వెధవవూరు ఏడాదికి రెండుసార్లయినా కాలుతుంది. రోజూ చచ్చేవాడి కెక్కడకని ఏడుస్తారు.

“నచ్చీ, ఇలా బతకనేమీ ఈ ఊర్లో. ఎంత కాలమేటి యీ ఇరోదం” అన్నాడు అప్పన్న.

“ఏటి సేత్రా రేటి? జాతిసచ్చిన యెదవలు! రానీ కళ్లావు జల్లుతాను. తీసీరా నాయనా, నాదగ్గరీ యాసాలు—”

“నచ్చీ నీకు గ్యానం లేదే. నువ్వే కయ్యానికి కాలు దువ్వినావు. మొదటికాడినుంచి, ఆడోళ్ల నందరినీ నోటి కొచ్చినట్టు తిట్టినావు — ఆల్లని నానా మాట లాడినావు. తప్పు కాదా? ఆల్లతో యిరోదం ఏటిలాబం సెప్పా?” అంటూ బోధపరిచాడు. లచ్చికి డబ్బుండన్న గర్వం లేకపోలేదు. తక్కిన వాళ్లందరినీ తక్కువగా చూడడం, నానా మాట లాడడం కూడా వుంది.

“అయితే ఏటి సెయ్యమంటావేటి? ఆల్ల కాలూటుకో మంటావేటి?”

“అదికాదే ఎర్రదానా, ఆల్లతోటి యిరోదంమానుకుని, కలిసి మెలిసి నడుసుకుపోతే సరి. ఆల్లతో, యిరోదం పెట్టుకుని మనం బతకనేం. ఇయాలతో రాజీ అయిపోవాల—” అని లేచి నాలుగు చల్లిమెతుకులు తిని కరణంగారింటికి బయలుదేరేడు.

కరణంగారి ఇల్లు పెంకుటిల్లు. ఇంటిముందు ఎత్తుటరుగు లున్నాయి. ఈ అరుగులకి పక్కనేవున్న వేపచెట్టు నీడనిస్తుంది. కరణంగారు అరుగుమీద తీవిగా కూర్చుని చుట్టపొగ వదులు తున్నారు. చుట్టూ చాలమంది కూర్చున్నారు. ఇళ్ల నేతకి వెదురుబద్దలు, రాటలు, తాటికమ్మా—వీటిగురించి సలహా కొచ్చేరు—

“రామిగాడి తాటిపెండెకమ్మ సాలను బాబు. తమ కో నాలుగు రేకులు సాయంసే త్రే సాలు బాబయ్యా” అన్నాడు గొల్ల వెంకడు.

“ఇద్దునుగాని, ఓ చిన్న చిక్కుందిరా. మా అన్నయ్య గారి కుమార్తెకు వచ్చే శ్రావణంలో వివాహం. ఇక్కడే చేసుకుంటారట. మా వెనక సాలం ఆవులసాల నేయించాలి. పెరట్లో దడి కట్టించాలి. పుదిరి వేయించాలి. అంచేత ఇప్పుడు వీలుపడదురా. లేకపోతే వెధవ కమ్మరేకులు భాగ్యమా ఏమిటి?” అన్నాడు కరణం.

ఒకసారిచ్చి అలవాటుచేస్తే ప్రతిసారీ అడుగుతారు— వెధవ ఊరు, తెల్లవారితే కాలుతూనేవుంటుంది అనుకున్నాడు కరణం. కమ్మరేకులు వాళ్లకి పెద్ద సమస్య అయింది. ఎలాగ? ఊళ్లో ఎవడిదగ్గర ఉన్నాయి.

అప్పన్న మెల్లగావచ్చి కరణానికి దండంపెట్టి కూర్చున్నాడు—

“ఏమోయ్ అప్పన్నా ఏ మిలానచ్చావ్” అని పలకరించాడు కరణం—

“ఏంనేదు బాబు. ఊరు కాలిపోయిందిగదా” అన్నాడు అప్పన్న.

“అయితే నీకేటినేరా. ఏం లేనోడివా? ఈసారి అప్పన్న పెంకుటి లేయిస్తాడు బాబూ” అన్నాడు గొల్ల వెంకడు— గొల్ల వెంకడు ఎండిపోయిన ములంచెట్టులా ఉంటాడు. గోచీ తప్ప రెండో బట్ట కట్టి ఎరుగడు.

అప్పన్న కి విసురు అర్థమయింది. కాని తను దెబ్బ లాటకి రాలేదు. ఎలాగైనా రాజ్ చేసుకుందామనే సంకల్పంతో వచ్చాడు.

“కమ్మ రేకులు గురించి మాటాడుతున్నామోయ్. నీకు తాటిపెండె వుందికదూ” అన్నాడు కరణం.

“నేకేం బాబూ—అయితే ఓ సిన్న మనవి బాబు, యినండి. తొలీత మా ఇల్లంటుకుంది. ఎలా గంటుకుందో ఆ పాపం పున్నెం బగమంతుడి కెరిక. పోతే పోనీ, ఊరంతా కాలిపోయినాదికదా. ఎవరేటి సెయ్యగలం. కాని బాబయ్య ఈ ఇరోదాలు ఎంతకాలం బాబయ్య. ఒకూర్లో ఉన్నతరు వాత కట్టమొచ్చినా సుకమొచ్చినా నొకడి కొకడు కాకపోతే ఎనాగు! బాబు, ఈళ్ళతో నాకు ఇరోదం నేదు; నే నెవడితో అపకారం సెయ్యనేదు బాబయ్య. నా సేతనయితే సాయం సేయడానికీకూడా తయారుగున్నాను. ఈ ఏలతో అంతా సదుకుపోవాల” అన్నాడు అప్పన్న.

బయలుదేరినాడు బాబు కావందు—అందరినీ అందు కుంటా డిక—”అన్నాడు రామునాయుడు. రామునాయుడి శరీరమంతటికి మీసాలే బలంగా కనిపిస్తాయి. గొర్రెపం దేళ్లలో డబ్బంతా కర్చయిపోయినా మీసాలుమాత్రం చెక్కుచెదర కుండా మిగిలాయి. అప్పన్న ఈ మాటలను లక్ష్యపెట్టక మళ్ళీ అందుకున్నాడు. “బాబో నాకు తాటిపెండుంది. కమ్మ రే కులు వొత్తుగున్నాయి. నా ఇంటికి, సాలకి కాక మరో రెండి ల్లకి సరిపోయే రేకులున్నాయి. కట్టమనేది అందరికీ వొత్తాది. ఒకడి నొకడు ఆదుకోకపోతే ఎనాగ? కావలసినో డొచ్చి నాలుగు రేకులు కొట్టుకోమను బాబు—నే వొద్దన్నానేటి— అవుసరం అందరికీ వొత్తాది. అంతేకాదు బాబయ్య—నా బండి కాలిపోనాది—నా గొడ్లకి పనినేదు—ఏరుపూతకాలం

గదా—ఊర్లో అందరం పూసుకోవచ్చు వాటిని — ఏటి బాబు— ఏటుండిపోతాది? పోయేటప్పు డొట్టికెలిపోతా మేమిటిబాబయ్యా— సెప్పండిబాబు తెలిసినోరు—”అన్నాడు అప్పన్న—

సభలో గుసగుసలు బయలుదేరాయి. రామునాయుసి కిది ఇష్టంలేదు. రామునాయుడు వాళ్ళందరికీ నాయకుడు. అతని కదే గర్వం. అప్పన్నంటే వాడికి మహాకోపం. ఈర్ష్య—కారణం అప్పన్న డబ్బున్నవాడు. డబ్బుతో వాడికి పలుకు బడికూడా రావచ్చును. అప్పుడే తన విలువ తగ్గిపోతుందేమో నని అతనికీ అనుమానంగావుంది. అప్పన్నని విచ్చలవిడిగా వొదిలేస్తే ఇంకేముంది. మరో నాలుగురోజులుపోతే వాడి ముందు తను దిగదుడుపు అవుతాడు.

“చాల్లెరా, నువ్విచ్చినావు మే ముచ్చుకున్నాము—” అన్నాడు మీసాలు మెలివేస్తూ. కాని కొంతమందికి అప్పన్న సలహా సబబుగానే ఉందనిపించింది. కష్టమొచ్చిన సమయంలో సాయం చెయ్యడానికొచ్చేడు. ఈ సమయంలో ఇంకోడైతే వీళ్ళందరినీ ఏడిపిస్తాడు.

“అప్పన్న సెప్పింది సబబుగానే వుందేస్. ఎల్లకాలం ఇరోదమేటి? పొన్నూరో డెవడేనా సూత్రే మొగంమీ దూసే త్తాడు” అన్నాడు చాకలి సత్తిగాడు. సత్తిగాడిని కొంతమంది బలహరిచారు. అప్పన్న మించివాడు. వా డెవరికీ అపకారం చెయ్యలేదన్నాడుకూడా కొందరు; “బాగుందేస్, అప్పన్న సెప్పిందే సత్తెం—నేకపోతే ఆడు ఊర్లో పుట్టిపెరిగినాడు, ఆడి తోటి యిరోదమేటి, మూరకత్వం—”అన్నాడు గొల్ల వెంకడు.

గొల్ల వెంకడు ఈ మాటనడం కొందరికే ఆశ్చర్యమేసింది. వాడు రెండో నాయకుడు—ఇంకేముంది, అంతా దారిలోకొచ్చా రన్నమాట. అప్పన్నకి ధైర్యమొచ్చింది. ఫలించింది తన పథకం. కాని కొంతమంది ఒప్పుకోలేదు—వాడిదగ్గర యీ రోజు నాలుగు కమ్మరేకులు పుచ్చుకుంటే మరీ అలుసయిపోతా మన్నారు కొంతమంది. రామునాయుడికి ఇష్టంలేదు అప్ప న్నతో రాజ్ చేసుకోవడం—కాని గొల్ల వెంకడు మాత్రం అప్పన్న సహాయం తోసిపొచ్చుకూడ దన్నాడు—అంటే నాయ కత్వం చీలిపోయింది. కాని ఎవరూ ఒక నిర్ధారణకూ, నిర్ణ యానికీ రాలేకపోయారు—రామునాయుడు వయసులోనూ, జాతిలోనూ, పలుకుబడిలోనూ పెద్దవాడు—నిరాటంకంగా నాయకత్వం నిర్వహించినవాడు— ఛటుక్కున లేచి, కోషంగా కర్ర నేలకు కొట్టేడు; మీసాలు మెలివేసి గుడ్లెరజేసేడు. కూర్చున్నవాళ్ళంతా వాడివేపే చూస్తున్నారు—అందరినీ తన వేపుకి మెల్లిగా లాక్కున్నాడు. చివరి నిర్ణయం తనచేతిలోక వచ్చింది—వీటో ప్రయోగించేమ—

ఓ రెల్లండా—మా గనవైన దర్మరాజు బయలుదేరి నాడు—నెగండా” అని గబాలున లేచి, తుబుక్కున వ్రుమ్మి బయలుదేరేడు—అంతా పొలోమని లేచారు. పకపక నవ్వు కుంటూ నాయుడి వెనకాతల వెళ్ళిపోయారు.

అప్పన్న కేమీ తోచలేదు. ఏమీ అర్థం కాలేదు. ఇంటికొచ్చి పిధిలో నులకమంచంమీద కాళ్ళు చాచుకుని పడు కున్నాడు—ఎదురుగుండా మసిబారిన మొండిగోడలు నవ్వుతు న్నట్లు కనిపించేయి.

